

वैवस्वतो यमः। यमः, ६ पित्रथर्वभृगुसोमाः, ७-९ लिङ्गोक्तदेवताः, पितरो वा, १०-१२ श्वानौ। त्रिष्टुप्, १३, १४, १६ अनुष्टुप्, १५ बृहती

परेयिवांसं प्रवतौ महीरनु बहुभ्यः पन्थामनुपस्पशानम्।

वैवस्वतं संगमनं जनानां यमं राजानं हविषा दुवस्य ॥ १०.०१४.०१

प्रवतः- विनयनियमिताः। महीः- महतीः। अनु परेयिवांसम्- प्रापितवन्तम्। बहुभ्यः। पन्थाम्- मार्गम्। अनुपस्पशानम्- अबाधमानम्। वैवस्वतम्- आत्मसूर्यजम्। जनानाम्। सङ्गमनम्। राजानम्- स्वामिनम्। यमम्- नियमाधिदैवतम्। हविषा- चरुपुरोडाशध्यानभावनादिहव्येन। दुवस्व- परिचर ॥१॥

यमो नो गातुं प्रथमो विवेद नैषा गव्यूतिरपभर्तवा उ।

यत्रा नः पूर्वे पितरः परेयुरेना जज्ञानाः पथ्यानु स्वाः ॥ १०.०१४.०२

यमः- पापोपरतिदेवता नियमाधिदेवता। यम उपरमे। प्रथमः- मुख्यः सन्। नः- अस्माकम्। गातुम्- मार्गम्। विवेद- ज्ञातवान्। एषा- एतत्। गव्यूतिः- ज्ञानम्। न अपभर्तवै- नापहर्तुं नापनेतुं शक्यम्। यत्र। नः- अस्माकम्। पूर्वे पितरः- पूर्वपुरुषाः। परेयुः-परलोकं गताः। एना- अनेन। स्वाः पथ्या अनु- स्वमार्गाननुसृत्य। जज्ञानाः- पुनर्जाता भवन्ति ॥२॥

मातली कव्यैर्यमो अङ्गिरोभिर्बृहस्पतिर्ऋक्भिर्वावृधानः।

याँश्च देवा वावृधुर्ये च देवान्स्वाहान्ये स्वधयान्ये मदन्ति ॥ १०.०१४.०३

मातली- इन्द्र ईशनाधिदेवता। मतं लातीति मातलिः। ला आदाने। तद्वान् मातली। स्वमतानुकूलसेवकसम्पन्न इति भावः। कव्यैः- सूक्ष्मदर्शनैः। यमः- नियमाधिदेवता। अङ्गिरोभिः- अङ्गनशीलैः सत्क्रतुभिः। बृहस्पतिः- मेधाधिदेवता। ऋक्वभिः- मन्त्रैः। वावृधानः- वृद्धो भवति। यान्। देवाः- इन्द्रादिदेवताः। ववृधुः- वृष्ट्यादिप्रदानेन। वर्धितवन्तः। ये च। देवान्- देवताः।

हव्यादिप्रदानेन वर्धितवन्तः। तेषु। अन्ये- एके। स्वाहा- मन्त्रवृद्धशोभनाह्वानेन। मदन्ति-
तुष्यन्ति। अन्ये। स्वधया- स्वधारणया। मदन्ति ॥३॥

इमं यम प्रस्तरमा हि सीदाङ्गिरोभिः पितृभिः संविदानः।

आ त्वा मन्त्राः कविशस्ता वहन्त्वेना राजन्हविषा मादयस्व ॥ १०.०१४.०४

अङ्गिरोभिः- अङ्गनशीलैः। पितृभिः- पूर्वपुरुषैः पूर्वाचार्यैर्मार्गदर्शिभिः। संविदानः- सम्यक् ज्ञातः
सन्। यम- नियमाधिदैवत। इमम्- एतत्। प्रस्तरम्- विस्तीर्णमुपासनमागत्य। सीद- उपविश।
त्वा- भवन्तम्। कविशस्ताः- क्रान्तदर्शिप्रयुक्ताः। मन्त्राः। आ वहन्तु। राजन्- स्वामिन्। एना-
अनेन। हविषा- हव्येन। मादयस्व- हर्षय ॥४॥

अङ्गिरोभिरा गहि यज्ञियैभिर्यम वैरूपैरिह मादयस्व।

विवस्वन्तं हुवे यः पिता तेऽस्मिन्यज्ञे बर्हिष्या निषद्य ॥ १०.०१४.०५

यज्ञियेभिः- यज्ञार्हैः। अङ्गिरोभिः- अङ्गनशीलैर्भवद्गणैः। आ गहि- आगच्छ। यम- नियमाधिदैवत।
वैरूपैः- नानारूपैस्तैः। इह- अत्र। मादयस्व- हर्षय। यः। ते- तव पिता जनकस्तम्।
विवस्वन्तम्- आत्मसूर्यम्। हुवे- आह्वये। अस्मिन्- एतस्मिन्। यज्ञे। बर्हिषि- दर्भासने
चित्ताकाशे वा। आ निषद्य- उपविश्य। स विवस्वान् हर्षयतु ॥५॥

अङ्गिरसो नः पितरो नवग्वा अथर्वाणो भृगवः सोम्यासः।

तेषां वयं सुमतौ यज्ञियानामपि भद्रे सौमनसे स्याम ॥ १०.०१४.०६

अङ्गिरसः- अङ्गनशीलाः। नः- अस्माकम्। पितरः- पूर्वपुरुषाः पूर्वाचार्या मार्गदर्शकाः। नवग्वाः-
अद्याप्ययातयामगतयः। अथवा स्तुतिभूतमन्त्रमयगतयः। नु स्तुतौ। अथर्वाणः-
चित्तवृत्तिनिरोधकाः। थर्वतिश्चरतिकर्मा तत्प्रतिषेध इति यास्कः। भृगवः- तेजस्विनः। सोम्यासः-
रसिकाः प्रसन्ना वा। वयम्। तेषाम्। यज्ञियानाम्- पूजार्हाणाम्। सुमतौ। भद्रे- कल्याणे।
सौमनसे- शोभनचित्तप्रदे संप्रदाये। स्याम- भवाम ॥६॥

प्रेहि प्रेहि पृथिभिः पूर्वैर्भिर्यत्रा नः पूर्वे पितरः परेयुः।

उ॒भा राजा॑ना स्व॒धया॒ मद॑न्ता य॒मं प॑श्यासि वरु॑णं च दे॒वम् ॥ १०.०१४.०७

यत्र । नः- अस्माकम् । पूर्वे पितरः- पूर्वपुरुषाः प्राचीना मार्गदर्शिन आचार्याः । परेयुः- परलोकं गतास्तेषाम् । तैः । पूर्व्येभिः- सनातनैः । पथिभिः- मार्गैः । प्रेहि प्रेहि- गच्छ गच्छ । उभा राजाना- उभौ स्वामिनौ यमवरुणौ । स्वधया- आत्मधारणया । मदन्ता- तुष्यन्तौ भवतः । यमम्- नियमाधिदैवतम् । तस्मादेव नियमानुष्ठानफलदायकपदे स्थितम् । देवं वरुणम्- ऋताधिदैवतम् । तस्मादेवतानुस्यूतधर्मानुष्ठानफलदाने निरतम् । च । पश्यासि- पश्य ॥७॥

सं गच्छ॑स्व पि॒तृभिः॑ सं य॒मेने॑ष्टापूर्ते॑न पर॒मे व्यो॑मन् ।

हि॒त्वाया॑वद्यं पुन॑रस्त॒मेहि॒ सं गच्छ॑स्व त॒न्वा सु॒वर्चाः॑ ॥ १०.०१४.०८

इष्टापूर्तेन- देवपूजाभूतसेवाद्वारा । परमे व्योमन्- स्वर्गे । पितृभिः- पूर्वपुरुषैः पूर्वाचार्यैर्मार्गदर्शिभिः । सं गच्छस्व- सङ्गतो भव । यमेन- नियमाधिदैवतेन । सम्- सङ्गतो भव । अवद्यम्- पापम् । हित्वाय- परित्यज्य । पुनः । अस्तम्- स्वर्गं सदनम् । एहि- गच्छ । तन्वा- दिव्यदेहेन । सुवर्चाः- दीप्तियुक्तः सन् । सं गच्छस्व- सङ्गतो भव ॥८॥

अपै॑त वी॒त वि च॑ सर्प॒तातो॒ऽस्मा ए॒तं पि॒तरौ॑ लो॒कम॑क्रन् ।

अहो॑भि॒रद्भि॒रक्तु॑भिर्व्य॒क्तं य॒मो द॑दात्यव॒सानम॑स्मै ॥ १०.०१४.०९

अतः- एतस्मात् स्थानात् । हे दुःशक्तयः । अपेत- अपगच्छत । वीत- विशेषेण गच्छत । वि सर्पत । एतं लोकम्- इमं स्वर्गम् । अस्मै- एतस्मै जीवाय । पितरः- नियमैः स्वर्गं गता अस्मत्पूर्वपुरुषाः पूर्वाचार्याः । अक्रन्- चक्रुः । अहोभिः- दिवसैः दैवप्रज्ञाभिः । अक्तुभिः- निशाभिः मनुष्यप्रज्ञाभिः । अद्भिः- जीवजलधाराभिः । व्यक्तम्- संयुक्तम् । अवसानम्- अन्तिमसंस्कारम् । अस्मै- एतस्मै उपासकाय । यमः- नियमाधिदेवता । ददातु- प्रयच्छतु ॥९॥

अति॑ द्रव सार॒मेयौ॑ श्वानौ॑ चतुर॒क्षौ श॒बलौ॑ सा॒धुना॑ प॒था ।

अथा॑ पि॒तृन्सु॑विद॒त्राँ उपै॑हि य॒मेन॒ ये स॒धमा॑दं मद॑न्ति ॥ १०.०१४.१०

साधुना पथा- शोभनमार्गेण । चतुरक्षौ- चतुर्नेत्रौ । शबलौ- नानावर्णौ । सारमेयौ श्वानौ-
जिज्ञासान्वेषणप्रतीकशुनकौ । अति द्रव- अतीत्य गच्छ । अथ- अनन्तरम् । ये । यमेन-
नियमाधिदैवतेन । सधमादम्- अस्माभिः सह हर्षानुभवकरं स्थानम् । मदन्ति- तुष्यन्ति ।
सुविदत्रान्- सुष्ट्वभिज्ञान् । पितॄन्- पूर्वपुरुषान् । उपेहि- उपगच्छ ॥१०॥

यौ ते श्वानौ यम रक्षितारौ चतुरक्षौ पथिरक्षौ नृचक्षसौ ।

ताभ्यामेनं परि देहि राजन्स्वस्ति चास्मा अनमीवं च धेहि ॥ १०.०१४.११

यम- नियमाधिदैवत । ते- तव । यौ । रक्षितारौ- उपासकरक्षकौ । चतुरक्षौ- अक्षिचतुष्टययुक्तौ ।
पथिरक्षौ- मार्गरक्षकौ । नृचक्षसौ- नृणां चक्षुर्भूतौ । श्वानौ- जिज्ञासान्वेषणप्रतीकौ । स्तः । ताभ्याम् ।
एनम्- एतस्मै । राजन्- स्वामिन् यम । स्वस्ति- मङ्गलम् । परि देहि । अस्मै- एतस्मै । अनमीवम्-
आरोग्यम् । च । धेहि- धारय ॥११॥

उरूणसावसुतृपा उदुम्बलौ यमस्य दूतौ चरतो जनां अनु ।

तावस्मभ्यं दृशये सूर्याय पुनर्दातामसुमद्येह भद्रम् ॥ १०.०१४.१२

उरूणसौ- दीर्घनासिकोपलक्षितदीर्घप्राणोपासनयुक्तौ । असुतृपा- प्राणे तृप्तौ । उदुम्बलौ- प्राणेन
विस्तीर्णबलयुक्तौ । जनान् अनु- मनुष्याननुसृत्य । यमस्य- नियमाधिदैवतस्य । दूतौ- दूतभूतौ ।
प्रश्नान्वेषणजिज्ञासाप्रतीकौ शुनकौ । चरतः । तौ । अस्मभ्यम्- नः । सूर्याय दृशये- सूर्यस्यात्मनो
दर्शनाय । अद्य- इदानीम् । इह- अत्र । भद्रम्- मङ्गलम् । असुम्- प्राणम् । पुनः । दाताम्-
अदत्ताम् ॥१२॥

यमाय सोमं सुनुत यमाय जुहुता हविः ।

यमं ह यज्ञो गच्छत्यग्निदूतो अरंकृतः ॥ १०.०१४.१३

यमाय- नियमाधिदैवताय । सोमम्- रसं । सुनुत- निष्पादयत । यमाय- पापोपरत्यधिदैवताय ।
हविः- चरुपुरोडाशध्यानभावनादिहव्यम् । जुहुत । अग्निदूतः- अग्न्युपलक्षितसर्वभूतहितक्रतुद्वारा ।

यज्ञः- देवपूजादानसङ्गतिकरणात्मकः । अरंकृतः- मण्डितः सन् । यमम्- नियमाधिदैवतम् ।
गच्छति ॥१३॥

यमाय घृतवद्धविर्जुहोत प्र च तिष्ठत ।

स नो देवेष्वा यमदीर्घमायुः प्र जीवसे ॥ १०.०१४.१४

यमाय- नियमाधिदैवताय । घृतवत्- ज्योतिष्मत् । हविः- हव्यम् । जुहोत- जुहुत । प्र तिष्ठत-
उपतिष्ठध्वम् । च । देवेषु- देवतासु । सः- तादृशो यमः । नः- अस्मभ्यम् । प्र जीवसे- उज्जीवनाय ।
दीर्घमायुः । यमत्- प्रयच्छतु ॥१४॥

यमाय मधुमत्तमं राज्ञे हव्यं जुहोतन ।

इदं नम ऋषिभ्यः पूर्वजेभ्यः पूर्वैभ्यः पथिकृद्भ्यः ॥ १०.०१४.१५

राज्ञे- स्वामिने । यमाय- नियमाधिदैवताय । मधुमत्तमम्- अतिशयेन मधुरम् । हव्यम्-
चरुपुरोडाशध्यानभावनादिकं हव्यम् । जुहोतन- समर्पयत । पूर्वजेभ्यः- पूर्वपुरुषेभ्यः । पूर्वैभ्यः-
पूर्वाचार्येभ्यः । पथिकृद्भ्यः- मार्गदर्शिभ्यः । ऋषिभ्यः- क्रान्तदर्शिभ्यः । इदम् । नमः-
वन्दनमस्तु ॥१५॥

त्रिकद्रुकेभिः पतति षष्ठुर्वीरिकमिद्धहत् ।

त्रिष्टुब्गायत्री छन्दांसि सर्वा ता यम आहिता ॥ १०.०१४.१६

त्रिकद्रुकेभिः-

त्रिकरणैः ।

षष्ठुर्वीः-

अन्नप्राणमनोविज्ञानानन्दचिदात्मकभूर्भुवःसुवर्महर्जनतपोभूमिकाः ।

बृहत्

एकम्-

सदात्मकसत्यभूमिकामपि । पतति- सरति । त्रिष्टुब्गायत्री छन्दांसि- त्रिष्टुब्गायत्र्यादिछन्दांसि ।

सर्वा- सर्वाणि । ता- तानि । यमे- नियमाधिदैवते । आहिता- निहितानि ॥१६॥